



Врз основа на член 4 од Одлуката за распишување на избори за претседател и членови на Факултетското студентско собрание на Универзитет „Св. Кирил и Методиј“ во Скопје, Економски факултет – Скопје бр. 02-1761/1 од 7.10.2020 година, Изборната комисија на Економскиот факултет – Скопје го донесе следново:

УПАТСТВО ЗА НАЧИНОТ НА СПРОВЕДУВАЊЕ НА ИЗБОРИТЕ ЗА ПРЕТСЕДАТЕЛ И ЧЛЕНОВИ НА ФАКУЛТЕТСКОТО СТУДЕНТСКО СОБРАНИЕ НА ЕКОНОМСКИОТ ФАКУЛТЕТ – СКОПЈЕ

ОПШТИ ОДРЕДБИ

Член 1

- 1) Со ова Упатство се уредува работата на Изборната комисија, изгледот на гласачкото ливче, образецот на записникот, начинот на гласање и пребројување на гласовите, објавување на резултатите од гласањето, известувања, записници и слично, чување и увид во изборната документација, како и за други прашања поврзани со постапката за организација на изборите, гласањето и утврдување на резултатите од гласањето.

Член 2

- 1) На изборите за претседател и членови на Факултетското студентско собрание право да избираат имаат сите студенти на Економскиот факултет – Скопје, кои се запишани на студии во учебната 2020/2021 година, односно студентите кои запишале зимски семестар (семестарот во кој се врши изборот).
- 2) Претседателот и членовите на Факултетското студентско собрание, се избираат на непосредни, фер и демократски избори, со тајно гласање, со мандат од една година, со право на уште еден избор.
- 3) Сите активности на изборната комисија, избирачките одбори како и самиот процес на гласање ќе се одвива согласно важечките протоколи за заштита од Ковид-19, утврдени од страна на надлежните институции.
- 4) Деканот на Економскиот факултет – Скопје ќе ги обезбеди сите услови (просторни, технички, финансиски и др.) за спроведување на изборите за претседател и членови на Факултетското студентско собрание, како и потребната помош на комисијата и одборите во извршувањето на нивните задачи.

ИЗБОРНА КОМИСИЈА И ИЗБИРАЧКИ ОДБОР

Член 3

- 1) Надлежни за спроведување на изборите за претседател и членови на Факултетското студентско собрание се Изборната комисија и избирачките одбори.



Изборна комисија

Член 4

- 1) Изборната комисија која ќе ги спроведе изборите за претседател и членови на Факултетското студентско собрание е именувана од страна на Деканот на Економскиот факултет – Скопје со Одлуката за распишување на изборите бр. бр. 02-1761/1 од 7.10.2020 година.
- 2) Во Изборната комисија членуваат двајца наставници, односно соработници и тројца студенти.
- 3) Членовите на Изборната комисија не можат да бидат истовремено и членови на избирачки одбори, ниту кандидати на избори за претседател и членови на Факултетско студентско собрание.
- 4) Изборната комисија работи и одлучува на седници, доколку се присутни најмалку три члена, од кои најмалку двајца студенти.
- 5) Изборната комисија одлучува со мнозинство гласови од вкупниот број на членови, при што за одлуката мора да гласаат најмалку еден наставник, односно соработник и најмалку двајца студенти.

Надлежности на Изборната комисија

Член 5

- 1) Изборната комисија за спроведување на изборите за претседател и членови на Факултетското студентско собрание се грижи подготовката и спроведувањето на изборите да бидат во согласност со ова Упатство.
- 2) Изборната комисија:
 - донесува одлука со која констатира дали предложените кандидати ги исполнуваат, односно не ги исполнуваат условите за избор на претседател и членови на Факултетското студентско собрание;
 - расправа и одлучува по приговори за неправилности на постапката за кандидирање, гласање и сумирање на резултатите;
 - именува членови на избирачки одбори;
 - го утврдува избирачкиот список;
 - ги утврдува гласачките ливчиња за избор на претседател и членови на Факултетското студентско собрание;
 - го утврдува начинот на гласање и пребројување на гласовите;
 - ја надгледува работата на избирачките одбори и им дава упатства за спроведување на изборите;
 - ги утврдува изборните резултати и составува записник за резултатите од гласањето на изборите;
 - ги утврдува обрасците на записници и други акти кои се изготвуваат за спроведување на изборите;
 - дава појаснувања и упатства за примена на ова Упатство;
 - врши и други работи со цел спроведување на изборите.

Избирачки одбор

Член 6

- 1) Избирачкиот одбор е составен од двајца студенти и еден наставник односно соработник кои ги именува Изборната комисија со посебно решение.



- 2) Членовите на избирачкиот одбор не можат во исто време да бидат и членови на Изборна комисија, кандидати на избори за претседател и членови на Факултетско студентско собрание.
- 3) Избирачкиот одбор непосредно ја спроведува постапката на гласањето согласно ова Упатство и согласно решението со кое се именуваат.
- 4) Надлежностите на избирачкиот одбор се утврдени со решението со кое се именуваат.

СПРОВЕДУВАЊЕ НА ИЗБОРИТЕ И УТВРДУВАЊЕ НА ИЗБОРНИТЕ РЕЗУЛТАТИ

Избирачки список и изводи од избирачки список

Член 7

- 1) Избирачкиот список го утврдува Изборната комисија најдоцна 7 дена пред одржување на изборите во соработка со Одделението за студентски прашања и истиот го објавува на интернет страницата на Факултетот почитувајќи ги правилата за заштита на личните податоци.
- 2) Избирачкиот список се води според изворната евиденција на студенти што ја води Факултетот.
- 3) Избирачкиот список содржи име и презиме, број на индекс на студентот, статус на студентот, циклус и студиска година.
- 4) Изборната комисија од Избирачкиот список изготвува изводи за секој студиски циклус и студиска година.
- 5) Изводот од избирачкиот список содржи име и презиме на студентот, број на индекс и поле за потпис на студентот.
- 6) Секој студент може да изврши увид во избирачкиот список и да побара исправка или дополнување на избирачкиот список согласно Известување на Изборната комисија објавено на интернет страницата на Факултетот.

Предавање на изборниот материјал

Член 8

- 1) Изборната комисија на денот на гласање, а најдоцна пред отворање на избирачкото место го предава изборниот материјал на избирачкиот одбор, и тоа: изводи од Избирачки список, гласачки ливчиња, гласачки кутии и записници.
- 2) Со предавањето на избирачкиот материјал се пополнува записник за предавање на избирачкиот материјал кој го потпишуваат членовите на избирачкиот одбор и членовите на Изборната комисија.

Гласачко ливче

Член 9

- 1) Гласачкото ливче за избор на претседател и членови на Факултетско студентско собрание го утврдува Изборната комисија.
- 2) Гласачките ливчиња се изработуваат во иста големина, иста боја и форма и се заверуваат со печат на Факултетот.



- 3) За секое избирачко место се изработуваат онолку гласачки ливчиња колку што има студенти на тоа избирачко место, согласно избирачкиот список.
- 4) Гласачкото ливче содржи:
 - назив на Факултетот и гласачко место (реден број),
 - датум на гласање,
 - листа на кандидати за претседател односно членови на Факултетско студентско собрание по азбучен ред на презиме, со реден број пред презимето и името на секој кандидат/кандидатка,
 - кратко упатство за гласање.

Спроведување на изборите

Член 10

- 1) Гласањето за избор на претседател и членови на Факултетско студентско собрание се одвива во Читалната на Факултетот, во времето определено со Одлуката за распишување на изборите.
- 2) Во текот на гласањето на избирачкото место во секое време мора да бидат присутни најмалку двајца членови на избирачкиот одбор.
- 3) Избирачкиот одбор го утврдува идентитетот на студентот преку неговиот индекс и го заокружува студентот кој пристапил кон гласање во избирачкиот список.
- 4) Избирачкиот одбор му врачува едно гласачко ливче за избор на претседател на Факултетско студентско собрание и едно гласачко ливче за избор на членови на Факултетско студентско собрание.
- 5) Студентот кој гласал го уфрлува гласачкото ливче во соодветната гласачка кутија.

Сумирање и утврдување на резултатите од гласањето

Член 11

- 1) По истекот на времето на гласање, избирачките одбори ги отвораат избирачките кутии и го констатираат вкупниот број на избирачи кои гласале, вкупниот број на важечки ливчиња, вкупниот број неважечки ливчиња и вкупниот број на ливчиња кои не се искористени.
- 2) Избирачкиот одбор констатира колку гласови освоил секој од кандидатите.
- 3) Избирачкиот одбор ги констатира неправилностите во спроведувањето на изборите, доколку такви се случиле, и евентуалните забелешки на членовите на избирачкиот одбор ги внесува во записник.
- 4) За констатираните податоци од ставовите 1, 2 и 3 од овој член се води записник кој го потпишуваат членовите на избирачкиот одбор.
- 5) Гласачкото ливче се смета за важечко доколку од гласачкото ливче на сигурен и недвосмислен начин, со заокружување, може да се утврди волјата на студентот кој гласал, односно може да се утврди за кој кандидат гласал студентот.
- 6) Неважечко гласачко ливче се смета гласачкото ливче на кое се заокружени повеќе кандидати од бројот на членови кои се избираат, ако се додадени имиња кои не се дел од кандидатите за избор, ако гласачкото ливче е непополнето или пополнето на начин преку кој со сигурност не може да се



утврди волјата на студентот кој гласал, односно не може да се утврди за кој кандидат студентот гласал.

- 7) На изборите за претседател на Факултетско студентско собрание за избран се смета кандидатот кој освоил најголем број на гласови.
- 8) На изборите за членови на Факултетско студентско собрание за избрани се сметаат оние кандидати кои освоиле најголем број гласови согласно бројот на претставници по години и циклуси утврдени со одлуката за распишување на изборите.
- 9) Ако за едно или повеќе места за член односно членови или претседател, два или повеќе кандидати имаат ист број на гласови, Изборната комисија го одредува претставникот односно претседателот по пат на ждрепка во присуство на кандидатите.
- 10) Записникот заедно со целиот изборен материјал (гласачки кутии, искористени и неискористени гласачки ливчиња, избирачки список со заокружените имиња и потписи на студентите кои гласале) се предава на Изборната комисија.

Член 12

- 1) Изборната комисија ги утврдува првичните резултати од одржаните избори и ги објавува на интернет страницата на Факултетот најдоцна 24 часа по завршување на гласањето.
- 2) Против првичните резултати од став 1 на овој член, секој кандидат може да поднесе образложен приговор во рок од 24 часа односно првиот нареден работен ден сметајќи од денот на нивното објавување.
- 3) Приговорот се поднесува во пишана форма, преку Архивата на факултетот, до Изборната комисија.
- 4) Изборната комисија одлучува по поднесените приговори во рок од 24 часа, односно на првиот нареден работен ден од денот на нивното поднесување.
- 5) Приговорот треба да содржи име и презиме на подносителот, доказ и образложение на причините поради кои се поднесува.
- 6) Изборната комисија со решение ќе ги отфрли ненавремените приговори, приговорите поднесени од неовластено лице како и очигледно неоснованите приговори.
- 7) Ако приговорот е неоснован Изборната комисија ќе донесе одлука со која приговорот се одбива.
- 8) Ако приговорот е основан, Изборната комисија ќе ги отстрани неправилностите.
- 9) Во случај да нема поднесени приговори, ако приговорите се отфрлени или одбиени, резултатите стануваат конечни и како такви се објавуваат на интернет страницата на Факултетот, по што изборниот процес се смета за завршен.

Поништување и прегласување

Член 13

- 1) Доколку Изборната комисија утврди неправилности во спроведување на изборите кои влијаат или можат да влијаат на конечните резултати, тогаш ќе



- ги поништи изборите и за тоа ќе го извести Деканот кој може да одлучи повторно да ги распише.
- 2) Гласањето на гласачкото место може да се поништи доколку се случи:
 - сериозно нарушување на тајноста на гласањето,
 - сериозно нарушување на редот на гласачкото место,
 - кршење на гласачка кутија,
 - или доколку на друг начин сериозно се наруши гласањето и изборниот процес.
 - 3) Доколку Изборната комисија одлучи да го поништи гласањето на гласачкото место тогаш прегласувањето се одржува во рок од 7 дена од денот на одржувањето на изборите.

Завршни одредби

Член 14

- 1) Целокупната изборна документација, донесените одлуки и записниците поврзани со изборот на претседател и членови на Факултетското студентско собрание се чуваат во архивата на Факултетот, согласно прописите за рокови за чување на архивски документарен материјал.

Член 15

- 1) Ова Упатство се применува од денот на неговото донесување и објавување на интернет страницата на факултетот и важат до завршување на изборниот процес поврзан со изборите на 06.11.2020 година.

ИЗБОРНА КОМИСИЈА

Проф. д-р Никола Левков

Проф. д-р Биљана Ташевска

Студент Петар Трајковски 60867

Студент Ана Спасовска 61155

Студент Лика Костова 58279



[Handwritten signatures and initials of the members of the Election Commission]